

Tost

Category: Goşgular, Kitapcy
написано kitapcy | 23 январа, 2025
Tost TOST

Geçip duran günler,
Aýlar hem ýyllar
Ýüz görmezek mizan bolup, gör, bizi
Ölçäp barýar, näçeräkkä agrammyz
Hem saldarlap görýär ädimlerimizi.

Synap görýär biziň gerdenlerimizi,
Geçirip ýör akylymyzam eleken.
«Ýük ýeňilräk bolsa, aýnap gezmezmi,
Heder etmezmikän agyrrak ýükden?..»
Dogry, şo synagdan geçmedigem kän,
Hernä erjelligimiz, erkimiz bilen
Biz şu güne ýetdik
Hem ýaşap ýörüs
Şo düýnki bolşumyz, durkumyz bilen.

Bu gün herimiziň bar öz ornumyz,
Ýetik aladamyz, işimiz biziň.
Gowy zat, bir-biri gören wagtymyz
Gadyrly açylýar işigimiz biziň.

Goý, şu endigimiz hemramyz bolsun,
Dost dostuň sarpasyn tutsun mazaly.
Dost bir nakys gelniň köýnegi däldir,
Moda görä çalşyp ýörüler ýaly.

Doganlyk şuglasyn çaýsyn ýüzlere.
Ömür hoşlaşmalyň görkümüz bilen.
Ertire utanman salam bereliň,
Häzirki bolşumyz, durkumyz bilen.

Ertiriň öz «oýny»,

Öz «gaýy» bardyr,
Belki, herimizi bir ýana oklar.
Birimiz deňiziň düýbüne düşse,
Birimiz gaýalaň depesin saklar.

Şonda gaýadaky deňze gark bolan
Dostuna alňasap golun uzatsa,
Göriplik etmese deňizdäki-de,
Diňe gowluk hakda pikire batsa...

Ömür çinimizi ýatlaman gezsek,
Topraga baglansak örkümüz bilen,
Döwrüň synagyndan geçdigimiz bolar,
Galsak şu bolşumyz, durkumyz bilen.

* * *

Dagdan inýän çeşmelerden
Ýüzläp derýalar
Döryärler.
Derýalaram ýüwrüp-ýüwrüp,
Birigýärler.
Soňra deňiz dünýä inýär,
Hiç zat däl oň azaryna.
Tomus gelse, barýas bizem
Kenaryna.
Ýada salman gözbaşlaryn,
Diňe diňläp deňziň sazyn,
Taryp edýäs.
Saýlap-seçip sözleň uzun,
Barymyzam bilýäs ýogsa,
Deňiz deňiz bolmazdy,
Şo-l çeşmeler,
Şo-l derýalar bolmasa...

Italmaz NURYÝEW. Goşgular